

प्रशास्ति वोळ्हा सन्तानकर्मणे दुहितुः पुत्रभावम् । दुहिता दुर्हिता
 । दूरे हिता । दोग्धेर्वा । नप्तारमुपागमत् । दौहित्रं पौत्रमिति
 । विद्वान् प्रजननयज्ञस्य । रेतसो वा । अङ्गादङ्गात्संभूतस्य
 हृदयादधिजातस्य मातरि प्रत्यृतस्य । विधानं पूजयन् ।
 अविशेषेण मिथुनाः पुत्रा दायादा इति ।
 तदेतदृक्छलोकाभ्यामभ्युक्तम् ।

अङ्गादङ्गात्संभवसि हृदयादधिजायसे ।
 आत्मा वै पुत्रनामासि स जीव शरदः शतम् ॥ इति ।
 अविशेषेण पुत्राणां दायो भवति धर्मतः ।
 मिथुनानां विसर्गादौ मनुः स्वायंभुवोऽब्रवीत् ॥

न दुहितर इत्येके । तस्मात्पुमान् दायादोऽदायादा स्त्री ।
 इति विज्ञायते ।
 तस्मात्स्त्रियं जातां परास्यन्ति न पुमांसम् ।
 इति च ।

स्त्रीणां दानविक्रयातिसर्गा विद्यन्ते न पुंसः । पुंसोऽपीत्येके ।
 शौनःशेषे दर्शनात् । अभ्रातृमतीवाद इत्यपरम् ।

अमूर्या यन्ति जामयः सर्वा लोहितवाससः
 अभ्रातर इव योषास्तिष्ठन्ति हतवर्त्मनः ॥

अभ्रातृका इव योषास्तिष्ठन्ति सन्तानकर्मणे पिण्डदानाय हतवर्त्मानः
 । इत्यभ्रातृकाया अनिर्वाह औपमिकः । तस्योत्तरा भूयसे
 निर्वचनाय ४

अभ्रातेव पुंस एति प्रतीची गर्तारुगिव सनये धनानाम् ।
 जायेव पत्य उशती सुवासा उषा हस्त्रेव नि रिणीते अप्सः ॥